



PRIM'AWLA TAL-QORTI ĊIVILI
IMĦALLEF
ONOR. AUDREY DEMICOLI LL.D.

Rikors Ġuramentat Nru **146/2022 AD**

PAUL DEMICOLI (KI 133572M) U
JASON DEMICOLI (KI 331276M)

VS

JOSEPH FARRUGIA (KI 186467M)
ACORN PROPERTIES LIMITED (C 37361) U
ACORN DEVELOPMENTS LIMITED (C 33675)

Seduta ta' nhar il-Ġimgħa, għoxrin (20) t'Ottubru 2023

Il-Qorti:

1. Din hija sentenza finali dwar dejn allegatament dovut mill-konvenuti lir-rikorrenti;

Preliminari

2. Permezz ta' rikors ġuramentat preżentat nhar it-tnejn u għoxrin (22) ta' Frar 2022, **Paul Demicoli et** ippremettew:

- a. *Illi l-esponenti huma kredituri tal-konvenuti fl-ammont ta' mija ħamsa u sebgħin elf mija ħamsa u erbgħin Euro (€157,145) (sic), flimkien mat-taxxa fuq il-valur miżjud fuq l-istess, flimkien ma' l-imgħaxijiet legali minn dakinhar illi tlestew ix-xogħolijiet hawn imsemmija, rappreżentanti bilanċ dovut għal materjal supplit u xogħolijiet ta' bini u kostruzzjoni ta' "semi-detached villa" inklużi "pool" u ġiebjja fi Triq in-Nixxieġha, Santa Maria Estate, Mellieħa fuq inkarigu tal-konvenuti u għal benefiċċju tagħhom;*
- b. *Illi interpellati biex iħallsu dan l-ammont dovut minnhom il-konvenuti wegħdu kemm-il darba lill-esponenti illi ser iħallsuhom u dana kif jiġi ippruvat ampjament matul it-trattazzjoni tal-kawża;*
- c. *Illi minkejja l-varji wegħdi ta' ħlas magħmula mill-konvenuti lill-esponenti, il-konvenuti baqgħu għal kollox inadempjenti u għalhekk kellha ssir din il-kawża;*
- d. *Illi dawn il-fatti l-esponent jafhom personalment;*

3. Għaldaqstant ir-rikorrenti talbu lil din il-Qorti sabiex:

- i. *Tiddikjara u tiddeċiedi illi l-esponenti huma kredituri tal-konvenuti fl-ammont ta' mija ħamsa u sebgħin elf mija ħamsa u erbgħin Euro (€157,145) (sic), flimkien mat-taxxa fuq il-valur miżjud fuq l-istess, flimkien ma' l-imgħaxijiet legali minn dakinhar illi tlestew ix-xogħolijiet hawn imsemmija;*
- ii. *Tikkundanna lill-konvenuti iħallsu lill-esponenti l-ammont ta' mija ħamsa u sebgħin elf mija ħamsa u erbgħin Euro (€157,145), flimkien*

mat-taxxa fuq il-valur miżjud fuq l-istess, flimkien ma' l-imgħaxijiet legali minn dakinhar illi tlestew ix-xogħolijiet hawn imsemmija;

iii. Tistabbilixxi d-data illi fiha tlestew ix-xogħolijiet hawn imsemmija, tiddikjara li l-konvenuti għandhom iħallsu l-imgħaxijiet legali lill-esponenti minn dakinhar illi tlestew ix-xogħolijiet hawn imsemmija u tikkundanna lill-konvenuti iħallsu l-imgħaxijiet legali lill-esponenti minn dakinhar illi tlestew ix-xogħolijiet hawn imsemmija sad-data tal-ħlas effettiv;

Bl-ispejjeż, inklużi dawk tal-mandat ta' sekwestru ipprezentat kontestwalment, u bl-imgħaxijiet kontra l-konvenuti;

4. Permezz ta' digriet mogħti nhar is-sebgha (7) ta' Marzu 2022, din il-Qorti appuntat il-kawża għas-seduta ta' nhar il-Ħamis, wieħed u għoxrin (21) t'April 2022, b'ordni għan-notifika tar-rikors ġuramentat lill-intimati, illi ngħataw għoxrin (20) jum biex jirrispondu skont il-liġi, u sabiex il-partijiet jipprezentaw ukoll nota bid-dokumenti kollha fil-pussess tagħhom in sostenn tat-talba u/jew difiża rispettiva tagħhom;
5. B'digriet datat għaxra (10) ta' Novembru 2022, din il-Qorti laqgħet it-talba tar-rikorrenti sabiex il-konvenuti jiġu notifikati permezz tal-proċedura tal-pubblikazzjoni u affissjoni, wara illi kienu saru diversi tentattivi sabiex jiġu notifikati l-konvenuti iżda dejjem b'eżitu negattiv, anke wara l-ħin legali;
6. B'nota pprezentata nhar il-wieħed u għoxrin (21) ta' Frar 2023, ġew esebiti estratt mill-Gazzetta tal-Gvern tad-disgħa (9) ta' Frar 2023 (**Dok A** a fol 21-22 tal-proċess) u estratt minn gazzetta lokali tal-għoxrin (20) ta' Frar 2023 (**Dok B** a fol 23 tal-proċess);
7. Waqt is-seduta tat-tmienja u għoxrin (28) ta' Marzu 2023, il-Qorti kkostatat illi l-konvenuti ma pprezentawx risposta fit-terminu lilhom konċess, u l-kawża ġiet differita għall-provi tal-attur.

II-Qorti

8. Reġgħet rat ir-rikors ġuramentat tar-rikorrenti **Paul Demicoli et** datata tnejn u għoxrin (22) ta' Frar 2022;
9. Reġgħet rat illi l-konvenuti ġew debitament notifikati bir-rikors ġuramentat u l-avviż ta' smiġħ permezz tal-proċedura tal-affissjoni u pubblikazzjoni fil-gazzetta tal-Gvern u f'gazzetta lokali;
10. Rat illi l-konvenuti, minkejja illi ġew debitament notifikati bir-rikors ġuramentat, naqsu milli jipprezentaw risposta fit-terminu lillhom konċess¹;
11. Semgħet ix-xhieda bil-ġurament tal-attur **Paul Demicoli** waqt is-seduta tal-ħdax (11) ta' Mejju 2023², u rat id-dokumenti minnu esebiti u mmarkati **Dok PD1 sa PD6** a fol 36 *et seq* tal-proċess;
12. Semgħet ix-xhieda bil-ġurament tal-attur **Jason Demicoli** waqt is-seduta tal-ħdax (11) ta' Mejju 2023³;
13. Rat illi, waqt is-seduta tal-ħdax (11) ta' Mejju 2023, ir-rikorrenti ddikjaraw illi ma kellhomx aktar provi x'iressequ. Waqt l-istess seduta, il-Qorti kkonċediet lill-konvenuti xahar żmien sabiex jagħmlu s-sottomissjonijiet tagħhom bil-miktub⁴;
14. Rat illi l-konvenuti ma pprezentawx nota ta' sottomissjonijiet entro t-terminu lillhom prefiss⁵;
15. Semgħet it-trattazzjoni finali tar-rikorrenti waqt is-seduta tal-għoxrin (20) ta' Ġunju 2023;

¹ Vide verbal tas-seduta tat-28 ta' Marzu 2023, a fol 27 tal-proċess

² It-traskrizzjoni tax-xhieda tiegħu tinsab a fol 29 *et seq* tal-proċess

³ It-traskrizzjoni tax-xhieda tiegħu tinsab a fol 43-44 tal-proċess

⁴ Vide verbal a fol 28 tal-proċess

⁵ Vide verbal datat 20 ta' Ġunju 2023, a fol 45 tal-proċess

16. Rat illi l-kawża ġiet differita għas-seduta tal-lum għas-sentenza;

17. Tagħmel is-segwenti konsiderazzjonijiet:

Konsiderazzjonijiet Legali

A. Stat ta' Kontumaċja

18. Fl-ewwel lok, il-Qorti tħoss illi jkun għaqli illi tindirizza l-istat tal-konvenuti fil-kawża odjerna;

19. L-Artikolu 187 tal-Kap 12 tal-Liġijiet ta' Malta jstabbilixxi illi:

(1) In-notifika ssir bil-kunsinna ta' kopja tal-iskrittura lill-persuna li lilha l-iskrittura għandha tkun innotifikata, kull fejn dik il-persuna tista' tinstab. In-notifika tista' wkoll issir billi dik il-kopja titħalla fil-lok fejn toqgħod jew taħdem jew fil-post tax-xogħol jew fl-indirizz postali ta' dik il-persuna f'idejn membru tal-familja jew tad-dar jew f'idejn wieħed fis-servizz ta' dik il-persuna jew f'idejn il-prokuratur tagħha jew persuna awtorizzata minnha biex tircievi l-posta tagħha. Jekk in-notifika ma ssirx fl-ewwel tentattiv, l-uffiċjal inkarigat min-notifika għandu jagħmel żewġ tentativi oħra biex jinnotifika l-kopja tal-iskrittura mingħajr ebda awtorizzazzjonijiet oħra mill-Qorti u dawn it-tentattivi għandhom isiru f'ħinijiet differenti tal-ġurnata, bl-aħħar tentattiv ta' notifika jsir wara l-ħinijiet ġudizzjarji. [...]

[...]

(3) Jekk mir-riferta tal-uffiċjal inkarigat minn notifika ta' skrittura jew att ġudizzjarju jinstab li l-persuna li għandha tiġi notifikata bl-iskrittura jew att, għalkemm ma tirrizultax

li qegħda barra minn Malta, id-dñul fil-post tar-residenza tagħha ma jkunx jista' jsir, jew il-post tar-residenza tagħha ma jkunx magħruf, il-qorti tista' tordna illi n-notifika ssir billi titwaħħal kopja tal-att fil-post, fil-belt jew fid-distrett fejn soltu jitwaħħlu l-atti uffiċjali, u billi dik l-iskrittura jew att jinħarġu fil-qosor fil-Gazzetta u f'gurnal ta' kuljum wieħed jew iktar minn wieħed skont kif il-qorti tiddeċiedi u, meta jkun possibbli, jekk il-post tar-residenza jkun magħruf, billi titwaħħal kopja tal-iskrittura mal-bieb ta' dik ir-residenza. Il-qorti tista' wkoll tieñu dawk il-mizuri oħra li jkunu jidhrulha xierqa sabiex l-iskrittura jew l-att issir taf bihom il-persuna li lilha għandhom ikunu notifikati. F'dawk il-każijiet in-notifika għandha titqies li tkun saret fit-tielet jum tax-xogħol wara l-aħħar data meta tkun ġiet pubblikata jew minn meta tkun twaħħlet il-kopja, skont liema tiġi l-aktar tard. F'każijiet meta n-notifika tkun ġiet ordnata li ssir b'urgenza, in-notifika titqies li tkun saret f'dak iż-żmien speċifiku, wara t-twaħħil jew il-pubblikazzjoni skont kif il-qorti tista' tistabbilixxi, li jissemma fl-istess publikazzjoni jew twaħħil.

20. Dwar in-notifika kif kontemplata fis-sub-inċiż wieħed, din il-Qorti tinnota illi m'hemm l-ebda dubju illi saru tliet tentattivi sabiex jiġu notifikati l-konvenuti bir-rikors ġuramentat, u dana peress illi jirriżulta mill-atti illi l-Marixxall tal-Qorti:

(a) Għamel l-ewwel tentattiv sabiex jinnotifika lill-konvenuti Acorn Properties Limited u Acorn Developments Limited nhar il-ħdax (11) ta' Marzu 2022, u lill-konvenut Joseph Farrugia nhar l-erbatax (14) ta' Marzu 2022, iżda ma fetaħ ħadd⁶;

⁶ Vide timbri a fol 4a tal-proċess

(b) Għamel it-tieni tentattiv sabiex jinnotifika lill-konvenuti nhar l-għoxrin (20) ta' Mejju 2022 iżda ma fetaħ hadd⁷;

(c) Għamel it-tielet tentattiv sabiex jinnotifika lill-konvenuti fl-ewwel (1) ta' Novembru 2022, iżda għal darb'oħra ma fetaħ hadd,⁸

Din il-Qorti hija għalhekk sodisfatta illi t-tliet tentattivi sabiex jiġu notifikati l-intimati bir-rikors ġuramentat u l-avviż ta' smiġħ fit-termini tal-Artikolu 187(1) tal-Kap 12 saru, iżda saru għalhejn;

21. Dwar il-proċedura mbaġħad kontemplata mill-Artikolu 187(3) tal-Kap 12, illi r-rikorrenti talbu l-permess tal-Qorti sabiex jirrikorru għaliha b'rikors tal-erbgħa (4) ta' Novembru 2022, u cioe wara illi saru t-tliet tentattivi suriferiti, ġie ritenut mill-Qorti tal-Appell (Superjuri) fis-sentenza mogħtija fl-ismijiet **Three Barrels Limited vs Joan Schembri noe**⁹, kif citata b'approvazzjoni wkoll mill-Qorti tal-Appell (Superjuri) fis-sentenza mogħtija fl-ismijiet **Frances Bergedahl noe vs Francis Formosa**¹⁰:

Dan l-artikolu [cioe l-Artikolu 187(3)] jimponi tassattivament minimu ta' tlett elementi biex jiġi assigurat in-notifika ta' att bil-proċedura hekk imsejħa "tal-pubblikazzjoni" jew "ta' l-affissjoni".

(a) Il-Qorti tista' tordna li notifika ssir billi titwaħħal kopja ta' l-att fil-post fil-belt jew fid-distrett fejn soltu jitwaħħlu l-atti uffiċjali;

(b) Illi dik l-iskrittura jew att jinħarġu fil-qosor fil-Gazzetta;

⁷ Vide timbri a fol 8a tal-proċess

⁸ Vide timbri a fol 12a tal-proċess

⁹ Ċit Nru 553/99, Qorti tal-Appell (Superjuri), 13 ta' Lulju 2001

¹⁰ App Ċiv Nru 128/2007/1, Qorti tal-Appell (Superjuri), 30 ta' Settembru 2011

(c) Illi l-iskrittura jew att jinħarġu f'ġurnal ta' kuljum, wieħed jew aktar minn wieħed, skond kif il-Qorti tiddeċiedi.

Dawn it-tlett modalitajiet kif l-iskrittura jew l-att kellhom jingiebu a konjizzjoni tal-persuna notifikanda kellhom jiġu attwati t-tlieta flimkien, u f'dan ir-rigward il-konġuntiv "u" għandu jingħata l-piż sħiħ tiegħu. Ma' dawn it-tlett rekwiżiti għan-notifika valida permezz ta' din il-proċedura kellu jiżdied rekwiżit ieħor, ukoll meħtieġ ad validitatem, "meta jkun possibbli jekk il-post ta' residenza jkun magħruf", illi titwaħħal kopja ta' l-iskrittura jew att mal-bieb ta' dik ir-residenza. Jekk ma jiġix provat illi jkun sar dak li l-liġi tesigi bħala minimu għal notifika valida fit-termini tas-subinċiż 3 ta' l-artikolu 187, tali notifika kellha titqies li kienet irritwali u bla effett fil-liġi.

22. Jirriżulta mill-atti illi:

- (a) Ġew notifikati b'kopja tal-att l-Għassa tal-Pulizija tan-Naxxar u l-Kunsill Lokali Naxxar nhar it-tmienja u għoxrin (28) ta' Novembru 2022 (vide timbri tal-Marixxall fil-folder a fol 15 tal-proċess);
- (b) Kopja tal-att ġiet imwaħħla mal-bieb tar-residenza tal-konvenut Joseph Farrugia u tal-uffiċċju reġistrat tal-konvenuti l-oħra nhar it-tmienja u għoxrin (28) ta' Novembru 2022 (vide timbri tal-Marixxall fil-folder a fol 15 tal-proċess);
- (c) Inħareġ l-att fil-qosor fil-Gazzetta tal-Gvern pubblikata nhar id-disgħa (9) ta' Frar 2023 (vide estratt a fol 21-22 tal-proċess);
- (d) Ġie pubblikat l-att fuq ġurnal lokali bil-Malti, kif ordnat minn din il-Qorti, nhar l-għoxrin (20) ta' Frar 2023 (vide fol 23 tal-proċess);

Il-Qorti għalhekk tinnota illi ġew sodisfatti r-rekwiżiti kollha neċessarji sabiex persuna titqies illi ġiet notifikata permezz ta' din il-proċedura, b'dana illi l-konvenuti jistgħu għalhekk jitqiesu illi ġew notifikati nhar l-għoxrin (20) ta' Frar 2023;

23. Minkejja illi ġew debitament notifikati, il-konvenuti naqsu milli jipprezentaw risposta għat-talbiet tar-rikorrenti¹¹, u sussegwentement naqsu milli jattendu, jew milli, mill-inqas, jinkarigaw u/jew jibagħtu rappreżentant legali sabiex jirrapprezentahom fil-proċeduri odjerni¹². Minkejja illi ġie lilhom it-terminu konċess, naqsu wkoll milli jipprezentaw nota ta' sottomissjonijiet finali¹³;

24. Referenza ssir għas-sub-incizi tal-**Artikolu 158 tal-Kap 12 tal-Liġijiet ta' Malta** illi huma rilevanti għall-każ odjern, u cioe:

158. (1) Il-konvenut għandu jippreżenta r-risposta ġuramentata tiegħu fi żmien għoxrin jum mid-data tan-notifika, kemm-il darba ma jkunx se jammetti t-talba.

[...]

(10) Jekk il-konvenut jonqos li jippreżenta r-risposta ġuramentata msemmija f'dan l-artikolu, il-qorti tiddeċiedi l-kawża bħallikieku l-konvenut baqa' kontumaċi kemm-il darba ma jippruvax għas-sodisfazzjon tal-qorti raġuni tajba li għaliha naqas li jippreżenta r-risposta ġuramentata fiż-żmien li jmiss. Il-qorti għandha, madanakollu, qabel ma tagħti s-sentenza, tagħti lill-konvenut żmien qasir li ma jistax jiġġedded biex fih jagħmel sottomissjonijiet bil-miktub biex jiddefendi ruħu kontra t-talba tal-attur. Dawk is-sottomissjonijiet għandhom jiġu notifikati lill-attur li jkollu żmien qasir biex jirrispondi.

¹¹ Vide verbal tas-seduta tat-28 ta' Marzu 2023, a fol 27 tal-proċess

¹² Vide verbali tas-seduti illi nżammu f'din il-kawża, a fol 27, 28, u 45 tal-proċess

¹³ Vide verbal tas-seduta tal-20 ta' Ġunju 2023, a fol 45 tal-proċess

25. Fil-każ in eżami, jirriżulta mill-atti illi ma giet preżentata l-ebda risposta ġuramentata, u għalhekk din il-Qorti tqis illi l-konvenuti jinsabu fi stat ta' kontumaċja;

26. Ai termini tas-sub-inciż 10 tal-Artikolu 158 suċitat, iżda, il-konvenuti kellhom il-possibiltà' illi jipprovaw għas-sodisfazzjon tal-Qorti raġuni tajba illi għaliha naqsu milli jippreżentaw risposta fi żmien għoxrin jum min-notifika tagħhom bir-rikors ġuramentat. Dak illi jikkwalifika bħala ġustifikazzjoni tal-kontumaċja mhuwiex dettat mil-liġi, iżda kienu diversi l-istanzi fejn il-Qrati Maltin iddealineaw kif għandu jiġi interpretat il-kliem "raġuni tajba". Referenza ssir għas-sentenza mogħtija fl-ismijiet **Noel Calleja et vs Middle Sea Valletta Life Assurance**¹⁴, fejn, b'referenza għas-sentenza fl-ismijiet **Vittoria Cassar vs Carmelo Vassallo**¹⁵, il-Qorti tal-Appell elenkat il-prinċipji illi huma ġeneralment ikkunsidrati bħala punt ta' tluq għal dak li jikkonċerna l-istat ta' kontumaċja:

(1) Il-kontumaċja ma tistax tiġi ritenuta ġustifikata jekk kienet volontarja;

(2) Lanqas tista' tiġi ġustifikata jekk kienet almenu kolpuża;

(3) Biex ikun hemm lok għall-ġustifikazzjoni hemm bżonn li tiġi pruvata kawża ġusta;

(4) Din il-kawża ġusta għandha tkun tikkonsisti f'impediment legittimu;

(5) L-impediment, biex ikun legittimu, għandu jkun indipendenti mill-volontà' tal-kontumaċi;

¹⁴ Appell Ċivili Nru 126/2003/1, Qorti tal-Appell (Superjuri), 28 ta' Jannar 2005

¹⁵ Qorti tal-Appell (Inferjuri), Onor Imħ William Harding, 29 ta' Mejju 1937 (Vol XXIX.i.1581)

(6) L-iżball m'hux impediment legittimu jekk ma jkunx żball invincibbli, għaliex jekk ikun vincibbli, allura jiġi ekwiparat għall-kulpa;

(7) Dan l-impediment legittimu jista' jkun, kif intqal, "una necessita' impellente di chiamata ad altri doveri imprescindibili";

(8) L-impossibbiltà li wieħed jidher għas-subizzjoni jew almenu d-diffikulta' gravi, biex tista' tikkonstitwixxi impediment legittimu għandha tkun fizika, u eċċezzjonalment biss tista' tkun morali.

27. Dwar dik illi tikkostitwixxi "kawża ġusta", ingħad imbagħad fis-sentenza **Calleja et vs Middle Sea Valletta Life Assurance** suċitata illi:

Dan magħdud, pero', xorta waħda jibqa' mhux għal kollox ben definit x'tikkostitwixxi "kawża ġusta" meta mill-prinċipju wieħed jgħaddi għall-eżami tal-fatti. Fil-fatt ġara li ftit ftit bdiet tidhol il-prassi – għalkemm mhux b'mod uniformi – li darba li konvenut in kontumaċja jidher personalment fl-ewwel appuntament tal-kawża, allura dan beda jitqies bħala turija li ma kienx hemm dak id-dispett jew kontumaċja li trid tirriżulta biex il-kontumaċja ma tiġix iġġustifikata. Din il-Qorti trid tagħmilha ċara li ġustifikazzjoni merament bażata fuq il-preżenza tal-parti mħarrka fl-ewwel appuntament tal-kawża m'huwiex biżżejjed bħala turija li ma hemmx dispett jew kontumaċja lejn l-awtorita' ġudizzjarja. Dik il-preżenza ta' l-imħarrek – fatt fih innifsu pożittiv – hija invece meħtieġa bħala parti mill-indaġni li tkun trid issir mill-Qorti biex tistabbilixxi jekk kienx hemm tassew "kawża ġusta" jew le. Dan hu hekk għar-raġuni li l-ġustifikazzjoni ta' kontumaċja għandha tibqa' titqies bħala eċċezzjoni għar-regola li l-imħarrek hu tenut li jwieġeb bil-

miktub b'nota fiż-żmien stipulat fil-Kodiċi ta' Organizzazzjoni u Proċedurali Ċivili, u bħala tali l-eċċezzjoni m'għandha qatt tipprevali u tissupera dik li hija r-regola.

28. Fil-każ odjern, il-konvenuti jitqiesu illi kienu ben konxji tal-fatt illi r-rikorrenti kellhom pretensjoni fil-konfront tagħhom, għaliex huma kkunsidrati illi ġew notifikati bir-rikors ġuramentat u l-avviż tas-smiġ. Anke jekk għall-grazzja tal-argument il-konvenuti kellhom raġuni valida illi għaliha ddeċidew illi ma jintavolawx risposta ġuramentata, din il-Qorti hija tal-fehma illi l-konvenuti kellhom mill-inqas jaraw illi jidhru huma stess u/jew ikunu rappreżentati waqt is-seduti sabiex jitolbu l-permess tal-Qorti għal estensjoni ta' żmien biex jipprezentaw ir-risposta ġuramentata tagħhom. Saħansitra anke meta ġie konċess terminu illi fih setgħu jagħmlu s-sottomissjonijiet finali tagħhom, il-konvenuti naqsu milli jagħmlu dan, u għażlu minflok illi jibqgħu siekta. Din il-Qorti għalhekk ma tarax illi l-konvenuti ġabu prova illi kien hemm xi kawża ġusta ai termini tal-prinċipji legali suesposti illi a bażi tagħha din il-Qorti tista' tikkunsidra l-kontumaċja bħala waħda ġustifikata;
29. Dan kollu kkunsidrat, iżda, huwa stabbilit f'ġurisprudenza nostrana illi l-kontumaċja ma tfissirx, u ma tistax tiġi ekwiparata m'ammissjoni. Referenza ssir għal dak ritenut fis-sentenza fl-ismijiet **Blye Engineering Co Ltd vs Philip Borg Bellanti et**¹⁶, fejn ġie senjalat illi:

Magħdud dan, huwa wkoll prinċipju ben stabbilit illi għalkemm il-konvenut jibqa' kontumaċi dan ma kellux jinftiehem bħala li hu abbanduna kull eċċezzjoni li seta' jagħti fil-kawża u ammetta d-domanda. Sta għall-ġudikant li jeżamina jekk it-talba hix ġustifikata, independentement

¹⁶ Appell Ċivili Nru 273/2003/1, Qorti tal-Appell (Inferjuri), Onor Imħ Philip Sciberras, 22 ta' Ġunju 2005. Ara wkoll **Attard Farm Supplies Limited vs Kollvik Recycling S.L.**, Rik Ġur 649/2017, Qorti Ċivili (Prim'Awla), Onor Imħ Robert G Mangion, 30 ta' Marzu 2021 (in ġudikat), u **Besteam Audio Limited vs World Entertainment Company s.r.l.**, Rik Ġur 340/2020, Qorti Ċivili (Prim'Awla), Onor Imħ Anna Felice, 4 ta' Mejju 2022 (in ġudikat)

*mill-kontumaċja tal-konvenut. Vide **Kollez. Vol. XXIX P III**
p 35;*

Il-fatt, għalhekk, illi l-konvenuti qegħdin jitqiesu bħala fi stat ta' kontumaċja, ma jfissirx illi, b'mod awtomatiku, għandhom jintlaqgħu t-talbiet tar-rikorrenti. Din il-Qorti xorta waħda għandha r-responsabbilta' illi tindaga jekk it-talbiet tar-rikorrenti humiex ġustifikati jew le, irrispettivament mill-fatt illi l-konvenuti naqsu milli jirrispondu tempestivament għat-talbiet kif dedotti fir-rikors ġuramentat u milli jattendu għas-seduti illi nżammu quddiem din il-Qorti.

B. Il-Mertu tal-Kawża Odierna

30. Ir-rikorrent **Paul Demicoli** jixhed bil-ġurament tiegħu¹⁷ illi huwa kuntrattur tal-bini, u flimkien ma' ħuh ir-rikorrent **Jason Demicoli**, kien daħal fi ftehim mal-konvenuti sabiex jibnu żewġ vilel fi Triq in-Nixxieġha, Mellieħa. Da parti tagħhom, il-konvenuti kellhom jipprovdu parti mill-materjal sabiex isir ix-xogħol. Ir-rikorrent esebixxa numru ta' dokumenti indikati bħala "*Stima ta' Servizz ta' Kejl*"¹⁸, kif ukoll dokument ieħor entitolat "*Kompilazzjoni ta' Stimi ta' Servizz Professionali*"¹⁹. Ir-rikorrent Paul Demicoli jsostni illi dawn id-dokumenti juru, "*kontijiet li l-perit dejjem joħorgilna waqt ix-xogħol li nkunu qed nagħmlu aħna*". Mistoqsi għalfejn l-aħħar dokument jindika ċ-ċifra ta' mitejn u ħamsa u erbgħin elf, erba' mija u sbatax-il Ewro u sitta u disgħin ċenteżmu (€245,417.96), mentri l-ammont pretiż mir-rikorrenti huwa ta' mija u sebgħa u ħamsin elf, mija u ħamsa u erbgħin Ewro (€157,145), ir-rikorrent Paul Demicoli jispjega, "*Għax provdielna xi materjal hu mix-xogħol li konna naħdmu bħala konkos, bricks u xi planki*". Ir-rikorrent **Jason Demicoli**²⁰ jikkonferma dak kollu illi jixhed **Paul Demicoli**;

¹⁷ Vide traskrizzjoni tax-xhieda tiegħu a fol 29 *et seq* tal-proċess

¹⁸ Vide **Dok PD2 sa PD5** a fol 38 *et seq* tal-proċess

¹⁹ Vide **Dok PD6** a fol 42 tal-proċess

²⁰ Vide traskrizzjoni tax-xhieda tiegħu a fol 43-44 tal-proċess

31. Minkejja illi huwa minnu illi l-pretensjonijiet rikorrenti ma ġewx kontestati stante illi l-konvenuti qed jitqiesu fi stat ta' kontumaċja, din il-Qorti xorta waħda mhix konvinta illi t-talbiet rikorrenti jistħoqqilhom illi jiġu milqugħa, u dan għas-segweni raġunijiet:

- a. Fl-ewwel lok, id-dokumenti esebiti mir-rikorrent Paul Demicoli ma ġewx maħlufa mill-persuna illi minnha allegatament ġew rilaxxati, cioe mill-Perit Mannie Galea, b'dana illi din il-Qorti m'għandha l-ebda konferma tal-veraċità u l-awtentiċità tagħhom;
- b. Fit-tieni lok, l-istess dokumenti huma indikati bħala *stejjem*, u mhux bħala *statements*, b'dana illi din il-Qorti ma tistax tikkonkludi illi l-ammonti hekk kalkolati huma effettivament dovuti;
- c. Fit-tielet lok, ma nġabet l-ebda prova illi tissostanzja l-ammont reklamati mir-rikorrenti, cioe dak ta' €157,145. Apparti l-fatt illi din kellha, fil-fehma tal-Qorti, tkun il-*prova madre* fil-kawża odjerna, din il-prova hija meqjusa aktar essenzjali kkunsidrat il-fatt illi, fir-rikors promotur, għal darba darbtejn, iċ-ċifra reklamata mir-rikorrenti kif dikjarata fi kliem ma taqbilx maċ-ċifra reklamata mir-rikorrenti kif dikjarata f'numri. Infatti, filwaqt illi iċ-ċifra hija indikata fi kliem bħala "*mija ħamsa u sebgħin elf mija ħamsa u erbgħin Euro*", iċ-ċifra hija mbagħad indikata f'numri bħala "*€157,145*". Sfortunatament, din il-Qorti ma kellha l-ebda mod kif tindaga liema miż-żewġ ammonti reklamati hija dik korretta, stante illi **ma nġabet l-ebda prova** illi tindika eżattament iċ-ċifra pretiża mir-rikorrenti;
- d. Fir-raba' lok, ma nġabet l-ebda prova illi x-xogħol effettivament sar mir-rikorrenti;

32. Din il-Qorti tirrileva illi l-fatt illi l-konvenuti kienu fi stat ta' kontumaċi ma kellux iwassal lir-rikorrenti sabiex ikunu xotti fil-provi tagħhom, u dan stante illi, hekk kif ġie senjalat aktar 'il fuq, il-fatt biss illi konvenut jiġi dikjarat fi stat ta' kontumaċi ma jfissirx illi l-oneru ta' prova jonqos, jew illi l-Qorti ma

tistenniex xorta waħda illi jintlaħaq mir-rikorrenti l-grad ta' prova rikjest mill-
liġi;

33. Għaldaqstant, din il-Qorti m'għandha l-ebda alternattiva għajr illi **tiċħad** it-
talbiet rikorrenti għar-raġunijiet premessi.

Decide

34. Għal dawn il-motivi, il-Qorti taqta' u tiddeċiedi billi **tiċħad** it-talbiet rikorrenti.

Bl-ispejjeż għandhom jiġu sopportati mir-rikorrenti.

Moqrija.

Onor Imħallef Dr Audrey Demicoli LL.D.

**Karen Bonello
Deputat Registratur**